
shrIvibhIShaNakRitam hanumatstotram

—
श्रीहनुमत्स्तोत्रं विभीषणकृतम्
—

Document Information



Text title : vibhiiShaNakRitam hanumatstotram

File name : hanumatstotramvibhishanam.itx

Category : hanumaana, stotrahamAna

Location : doc_hanumaana

Transliterated by : Ravindra Bhalekar ravibhalekar at hotmail.com

Proofread by : Ravindra Bhalekar ravibhalekar at hotmail.com

Latest update : March 19, 2004

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 1, 2026

sanskritdocuments.org



श्रीहनुमत्स्तोत्रं विभीषणकृतम्





श्रीगणेशाय नमः ।
नमो हनुमते तुभ्यं नमो मारुतसूनवे ।
नमः श्रीरामभक्ताय श्यामास्याय च ते नमः ॥ १ ॥
नमो वानरवीराय सुग्रीवसख्यकारिणे ।
लङ्काविदाहनार्थाय हेलासागरतारिणे ॥ २ ॥
सीताशोकविनाशाय राममुद्राधराय च ।
रावणान्तकुलच्छेदकारिणे ते नमो नमः ॥ ३ ॥
मेघनादमखध्वंसकारिणे ते नमो नमः ।
अशोकवनविध्वंसकारिणे भयहारिणे ॥ ४ ॥
वायुपुत्राय वीराय आकाशोदरगामिने ।
वनपालशिरश्छेदलङ्काप्रासादभङ्गिने ॥ ५ ॥
ज्वलत्कनकवर्णाय दीर्घलाङ्गूलधारिणे ।
सौमित्रिजयदात्रे च रामदूताय ते नमः ॥ ६ ॥
अक्षस्य वधकर्त्रे च ब्रह्मपाशनिवारिणे ।
लक्ष्मणाङ्गमहाशक्तिघातक्षतविनाशिने ॥ ७ ॥
रक्षोघ्नाय रिपुघ्नाय भूतघ्नाय च ते नमः ।
ऋक्षवानरवीरौघप्राणदाय नमो नमः ॥ ८ ॥
परसैन्यबलघ्नाय शस्त्रास्त्रघ्नाय ते नमः ।
विषघ्नाय द्विषघ्नाय ज्वरघ्नाय च ते नमः ॥ ९ ॥
महाभयरिपुघ्नाय भक्तत्राणैककारिणे ।
परप्रेरितमन्त्राणां यन्त्राणां स्तम्भकारिणे ॥ १० ॥
पयःपाषाणतरणकारणाय नमो नमः ।

बालार्कमण्डलग्रासकारिणे भवतारिणे ॥ ११ ॥
 नखायुधाय भीमाय दन्तायुधधराय च ।
 रिपुमायाविनाशाय रामाज्ञालोकरक्षिणे ॥ १२ ॥
 प्रतिग्रामस्थितायाथ रक्षोभूतवधार्थिने ।
 करालशैलशस्त्राय द्रुमशस्त्राय ते नमः ॥ १३ ॥
 बालैकब्रह्मचर्याय रुद्रमूर्तिधराय च ।
 विहङ्गमाय सर्वाय वज्रदेहाय ते नमः ॥ १४ ॥
 कौपीनवाससे तुभ्यं रामभक्तिरताय च ।
 दक्षिणाशाभास्कराय शतचन्द्रोदयात्मने ॥ १५ ॥
 कृत्याक्षतव्यथाघ्नाय सर्वक्लेशहराय च ।
 स्वाम्याज्ञापार्थसङ्ग्रामसङ्घे सञ्जयधारिणे ॥ १६ ॥
 भक्तान्तदिव्यवादेषु सङ्ग्रामे जयदायिने ।
 किल्किलानुबुकोच्चारघोरशब्दकराय च ॥ १७ ॥
 सर्पाग्निव्याधिसंस्तम्भकारिणे वनचारिणे ।
 सदा वनफलाहारसन्तुष्टाय विशेषतः ॥ १८ ॥
 महार्णवशिलाबद्धसेतुबन्धाय ते नमः ।
 वादे विवादे सङ्ग्रामे भये घोरे महावने ॥ १९ ॥
 सिंहव्याघ्रादिचौरैभ्यः स्तोत्रपाठाद् भयं न हि ।
 दिव्ये भूतभये व्याधौ विषे स्थावरजङ्गमे ॥ २० ॥
 राजशस्त्रभये चोग्रे तथा ग्रहभयेषु च ।
 जले सर्वे महावृष्टौ दुर्भिक्षे प्राणसम्भवे ॥ २१ ॥
 पठेत् स्तोत्रं प्रमुच्येत भयेभ्यः सर्वतो नरः ।
 तस्य कापि भयं नास्ति हनुमत्स्तवपाठतः ॥ २२ ॥
 सर्वदा वै त्रिकालं च पठनीयमिदं स्तवम् ।
 सर्वान् कामानवाप्नोति नात्र कार्या विचारणा ॥ २३ ॥
 विभीषणकृतं स्तोत्रं ताक्षर्येण समुदीरितम् ।
 ये पठिष्यन्ति भक्त्या वै सिद्ध्यस्तत्करे स्थिताः ॥ २४ ॥

इति श्रीसुदर्शनसंहितायां विभीषणगरुडसंवादे
विभीषणकृतं हनुमत्स्तोत्रं सम्पूर्णम् ॥

Encoded and proofread by Ravindra Bhalekar ravibhalekar @ hotmail.com

——
shrIvibhIShaNakRitam hanumatstotram
pdf was typeset on March 1, 2026

——
Please send corrections to sanskrit@cheerful.com

